

रानी दुर्गावती विश्वविद्यालय, जबलपुर

विश्वविद्यालय में पंजीयन से लेकर शुल्क जमा करने तक की पूरी प्रवेश प्रक्रिया होगी ऑनलाईन – रादुविवि प्रवेश समिति की ऑनलाईन बैठक में सभी विभागों की पूर्ण जानकारी पोर्टल पर उपलब्ध कराने पर भी चर्चा

छात्रों का इस वर्ष से होगा सामूहिक बीमा



जबलपुर 18 मई। रानी दुर्गावती विश्वविद्यालय में नए शैक्षणिक सत्र 2022–2023 की प्रवेश प्रक्रिया प्रारंभ हो गई है। इसमें इस बार विद्यार्थियों के ऑनलाईन पंजीयन से लेकर उनके विभागों में पाठ्यक्रम शुल्क जमा करने की पूरी प्रक्रिया को ऑनलाईन किया जा रहा है। इस हेतु बुधवार को माननीय कुलपति प्रो. कपिल देव मिश्र की अध्यक्षता में रादुविवि प्रवेश समिति की बैठक का आयोजन हुआ। इसमें माननीय कुलपति प्रो. कपिल देव मिश्र ने छात्रहितों को ध्यान में रखते हुए पूरी प्रवेश प्रक्रिया को ऑनलाईन करने पर जोर दिया। माननीय कुलपति जी ने कहा छात्रहित सर्वोपरि है और छात्रों की किसी भी तरह की समस्याओं को विश्वविद्यालय प्रशासन सबसे पहले दूर करेगा। छात्रों के लिए इस वर्ष से सामूहिक बीमा आरंभ किया जायेगा।

विवि में नए शैक्षणिक सत्र 2022–2023 में स्नातक पाठ्यक्रम बी.ए., बी.काम. बी.एससी., बी.ए.एम.सी., बी.जे.सी., बी.लिब., बी.ए.एलएल.बी., बी.सी.ए., बी.बी.ए. एवं विभिन्न स्नातकोत्तर पाठ्यक्रमों में वर्ष 2022–23 की प्रवेश प्रक्रिया शुरू हो गई है। विवि के शैक्षणिक विभागों के प्रवेश फार्म 18 मई 2022 से ऑनलाईन भरे जा रहे हैं। इस प्रक्रिया में विद्यार्थी कहीं से भी रादुविवि के एमपी ऑनलाईन पोर्टल के माध्यम से प्रवेश सुनिश्चित कर सकते हैं।

नए पाठ्यक्रम भी होंगे शामिल—

विवि प्रवेश समिति की बैठक में समिति संयोजक प्रो. शैलेश चौबे ने बताया कि नए सत्र की प्रवेश प्रक्रिया में अब ऑनलाईन पंजीयन से लेकर प्रवेशित विद्यार्थियों को ऑनलाईन फीस जमा करने तक पूरी प्रक्रिया को ऑनलाईन किया जा रहा है। इस संबंध में विवि के सभी विभागाध्यक्षों से विस्तार से चर्चा बैठक में की गयी। नए सत्र से विवि के विभिन्न विभागों में स्नातक, स्नातकोत्तर, पीजी

डिप्लोमा, डिप्लोमा एवं सर्टिफिकेट पाठ्यक्रमों में प्रवेश के लिए विश्वविद्यालय ने एमपी ऑनलाइन के माध्यम से ऑनलाइन लिंक प्रारंभ की है। इसमें विवि के प्रवेश पोर्टल पर नए पाठ्यक्रमों में भी प्रवेश प्रारंभ किये जा रहे हैं। विवि प्रवेश समिति की ऑनलाईन बैठक में संकायाध्यक्ष प्रो. राकेश बाजपेयी, प्रो. धीरेन्द्र पाठक, परीक्षा नियंत्रक प्रो. रश्मि टंडन मिश्रा, विवि नैक एवं आईक्यूएसी प्रभारी डॉ. राजेश्वरी राणा, विवि कम्प्यूटर सेंटर प्रभारी डॉ. अजय गुप्ता, विवि ऑनलाईन सेल प्रभारी डॉ. आर.के. गुप्ता सहित सभी विभागों के विभागाध्यक्ष मौजूद रहे।

.....

संस्कृत अध्ययन का सर्वोत्तम केन्द्र – रानी दुर्गावती विश्वविद्यालय, जबलपुर ।

रानी दुर्गावती विश्वविद्यालय, जबलपुर मध्यप्रदेश में स्थित संस्कृत पालि एवं प्राकृत विभाग सम्पूर्ण मध्य क्षेत्र के सर्वश्रेष्ठ विभागों में एक है जहां संस्कृत एवं हिन्दी माध्यम से पठन-पाठन नियमित सुचारू रूप से किया जा रहा है। विभाग में आज बी.ए. संस्कृत, एम.ए. संस्कृत, पीएचडी संस्कृत एवं एक वर्षीय पी जी कर्मकाण्ड डिप्लोमा आदि कोर्स संचालित किये जाते हैं। जिसमें वर्तमान में लगभग 70 छात्र अध्ययनरत है। विगत वर्षों में मध्यप्रदेश सरकार द्वारा पी.एससी.एवं व्यापम द्वारा अध्यापकों की नियुक्तियां की है जिसमें संस्कृत विभाग के भी छात्रों ने सरकारी नौकरी प्राप्त की है, तथा अनेक प्रतिष्ठित प्राइवेट स्कूलों में भी संस्कृत विभाग के छात्र नियुक्त हुए है। अतः विभाग के उत्कृष्ट अध्यापन का अनुमान छात्रों की सफलता से लगाया जा सकता है। विभाग की सब से बड़ी विशेषता है कि यहां अध्ययनरत समस्त छात्रों को छात्रवृत्ति प्रदान की जाती है। माननीय कुलपति प्रो० कपिल देव मिश्र जी के निर्देशानुसार विभागाध्यक्ष प्रो० राधिका प्रसाद मिश्र जी के मार्गदर्शन में डॉ. साधना जनसारी, डॉ. अखिलेश कुमार मिश्र, डॉ जया शुक्ला एवं डॉ सरिता यादव यह चार अतिथि अध्यापक विभागीय समस्त कार्यों का सम्पादन करते हुए नवाचारयुक्त सी.बी.सी.एस. पाठ्यक्रम का छात्रोपयोगी अध्यापन कार्य कर रहे हैं।